

నా డు - నే డు

1

ఆపల్లెటూరు పేరు ఫలానా అని చెప్పటం అనవసరమనిపిస్తుంది. ఎందుకంటే దాన్ని ఏ పేరు పెట్టి పిలిచినా ప్రమాదం లేదు. ఆపల్లెటూరూ అన్ని పల్లెటూళ్ళ లాటిదే. అంటే సినిమాలోనూ, కావ్యాల్లోనూ స్వర్ణసీమ అనుకోవటం చాలా పొరపాటు. అది దాసధర్మాల కిల్లుకాదు. కక్షలకీ స్వర్ణలకీ పుట్టిల్లు! ఆవూళ్లో ఎందరు మనుషులున్నారో అన్ని పార్టీలున్నయ్యంటే అతిశయోక్తి కావచ్చును కాని అసత్యం మాత్రంకాదు. ఎవరినోట విన్నా ఇంకోమనిషిని గురించిన దుష్ప్రచారం తప్ప మరొకటి వినబడదు. ఎవర్ని కదలించి చూసినా స్వార్థపు గుట్టలూ, స్వర్థల పుట్టలూ, కనిపిస్తయ్. ఏదో పార్టీకి చెందని మనుషులు మచ్చుకి ఒకళ్ళకంటే ఆవూళ్లో దొరక్కపోవచ్చు. ఆ పల్లెటూళ్ళో వెరే పనీ పాటాలేనట్లు కడవ చంకన బెట్టుకొని నూతికో చెఱువుకో నీళ్ళకు బయలు దేరి దారిలో ప్రణయకలాపాలు సాగించే పడుచులు అసలే కనిపించక పోవచ్చును. అంతమాత్రాన అదొక పల్లెటూరు కాదనటానికి వీలేదుమరి. మళ్ళీ మాట్లాడితే ఆ పల్లెటూరి లోనే అన్ని పల్లెటూళ్ళూ మనకి కనిపిస్తున్నాయంటాను.

ఆ వూళ్ళో ఏ పార్టీకి చెందని వ్యక్తి ఒక్క దామో దరమే. అందుకే దామోదరమంటే అన్ని పార్టీలనాయకులకీ కడుపుమంట. ఏ తగాదాలలోనూ ఆయన చెయ్యిచేసుకోడు.

ఊళ్లో పంచాయితీబోర్డు ఎన్నికలొస్తే ఎటూ తనవోటు వెయ్యకుండా ఆనాడు ఊళ్ళోనేలేకుండా వెళ్లిపోతాడు. ఎన్నికల జ్వరం చల్లారేదాకా మళ్ళీ ఊళ్ళోకి తిరిగి రానేరాడు. కనకనే ఆయన మీద ఊళ్ళో కథానాయకులందరికీ అరికాలి మంట.

కాని దామోదరం ఇంటిముందు వేపచెట్టుకొమ్మలొత్తివర్ణపతాకం ఎగురుతూ వుంటుంది. ఆపతాకం ఊళ్లో ఇంకే పెంకుటిళ్ళమీదా, మేడలమీదా, ఎగరని రోజులొకూడా దామోదరంగారి భవంతిముందు గాలిలోగర్జంగా కదులుతూ వుండేది. ఆ జెండాని చేత్తో పుచ్చుకోటానికి గుండెలు పీచు పీచుమనే రోజులొకూడా దామోదరంగారి వేపచెట్టుకొమ్మలొ నిర్భయంగా త్రివర్ణ పతాకం నాట్యం చేసేది. ఆపతాకం దామోదరంగారు భవనాల్లో నివసించినా, పెంకుటింట్లో కాపురమున్నా, చివరికి పూరిగుడిసెలో కాలం వెళ్ళదీస్తున్నా తన నాట్యం నిర్విఘ్నంగా సాగిస్తోంది. దామోదరం ఒకనాడు ఆవూళ్ళో లక్షాధికారి అన్న సంగతి కొద్దిమందికి మాత్రమే గుర్తుంది. ఆరోజులొ డబ్బుని ఎంత నిర్లక్ష్యంగా ఇతరుల మేలుకోసం వెదజల్లాడో తెలుసుకోవాలంటే ఆవూళ్ళో పాఠశాలని అడిగినా, వైద్యశాలని అడిగినా, చెఱువు గట్టన ఉన్న ధర్మశాలని అడిగినా, రేవులోతీర్చి దిద్దుకుంటున్న సిమెంటు మెట్లని అడిగినా వెయ్యి గొంతులతో చాటి చెప్పగలవు. ఒకప్పుడు తామరతోనూ, నాచుతోనూ పెన వేసుకుపోయి మురికిగుంటలాగా అన్నిరోగాలకీ ఆలవాలంగా వుండే ఆ కొలను ఇవాళ తేటనీటితో తొణికిసలాడటానికి

కారణం కూడా దామోదరంగారి ఔదార్యమే, చెఱువుకి మాన్యంవున్నా, దాన్ని స్వార్థపరులు నిరంకుశంగా అనుభవిస్తుంటే చేతిడబ్బు వేసుకుని దామోదరంగారు బాగుచేయించారు. ఏటేటా తరుణంలో చెఱువుకి నీళ్లు పట్టించటం ఆయన వంతు, ఏడాదిపొడుగునా తాగటం మిగతావాళ్ళ వొంటూ! ఊరు బాగుచేయాలని ఇన్ని విధాల పాటుపడినా ఆయనకి దక్కిన ప్రతిఫలం ఏముంది? అనారోగ్యం, దరిద్రం అనాదరణ. మనుషులు శిశువులకంటే వెర్రివాళ్లు. పాలిచ్చే తల్లి చన్ను శిశువుకొరికితే, తన మేలుకోరేవాణ్ని ఏవగించుకుంటాడు మనిషి!

ఈనాడు దామోదరం స్థితి చితికిపోయింది. పువ్వుల మ్మిన వూళ్ళోనే పుడకలమ్మ వలసి వచ్చింది. ఆర్థిక స్థితిలో పాటు శరీరస్థితి కూడా అన్ని ఉద్యమాల్లోనూ ముందుకు దూకి చెఱుసాలలో ఏళ్ళ తరబడి కుమిలిపోవటం వల్ల పూర్తిగా చెడిపోయింది. అయినా ప్రతిరోజూ ఉడయంపూట మూడుగంటలసేపు నూలువడకటం మానెయ్యలేదు. తుమ్మెదలు ఝంకరించినట్లు చర్ఖా ప్రతిరోజూ మోగుతూనేవుంది. జీవితంలో ఎన్ని దెబ్బలు తిన్నప్పటికీ, పరిస్థితి ఎంత తారుమారైనప్పటికీ దామోదరం ముఖంలో శాంత గంభీరముద్ర చెదరిపోలేదు. ఆయన పెదవులమీద మధురదరహాసం మాసిపోలేదు. తనమీద ఇతరులు ఎంత నిర్లక్ష్యం ప్రదర్శించినా తనుమటుకు అందరినీ ఆప్యాయంగా ఆప్తబంధువుల్లాగా పలకరిస్తాడు. ఎవరికి ఏ బాధవచ్చినా ఆయన దగ్గరకి పరిగెత్తికెళ్ళి ఉచితంగా తెల్లమాత్రలు తెచ్చుకుని తియ్యగా మింగు

తారు. ఆయన ఇచ్చే మందులు తియ్యగా వుంటాయి. కాని ఆయన మనస్సు అంతకంటే తీపిగా వుంటుంది!

అనాదినుంచీ ఆవూళ్ళో దామోదరమే కాంగ్రెసు సంస్థకి ధ్వజ స్తంభం. ఆయన పేరు చెప్పుకునే చాలామంది వినాయకులు నాయకులై పదవులు సంపాదించుకున్నారు. ఆయనకి పదవులకోసం పాకులాడటమంటే అరికాలిమంట. చేతనైతే ప్రతిఫలం కోరని సేవచెయ్యాలి, లేకపోతే చేతులు ముడుచుకుని కూచోవాలని ఆయన దృఢ విశ్వాసం.

కాని ఇటీవల దామోదరంగారు వృద్ధాప్యంవల్ల ఇల్లు కదలటం మానేశారు. భగవద్గీత చదువుకుంటూ, చర్చా తిప్పుకుంటూ, బీదసాదల కష్టసుఖాలు విచారిస్తూ కాలక్షేపం చేస్తున్నాడు. ఈయన గాంధీజీ చేద స్తశిష్యుల్లో ఒకడని చెప్పి తమకి ఎన్నికల ప్రచారానికీ, పదవుల మంతనాలకీ పనికిరాడని వినాయకులు తీర్మానించుకున్నారు. చెట్టెక్కగానే నిచ్చిన తన్నేసినట్లు ఆయన పలుకుబడిని ఉపయోగించుకొని పెద్ద వాళ్ళయిన పెద్దమనుషులు ఆయన్ని చిన్నచూపు చూడటం మొదలుపెట్టారు. అయినా దామోదరం వాళ్ళ ప్రాపకం కోసం ఏప్పుడూ పాకులాడలేదు. దేవుడికి తప్ప మరెవరికీ జంకని మనిషి. కనక దామోదరం ఎవరినీ లక్ష్యం చేయ లేదు. తన దారిన తానుపోతూ, ఇంకెవరి దారికీ అడ్డుపో కుండా బడకటమే ఆయన పద్ధతి.

దామోదరం రాజకీయాలకి ఎడంగా తొలగిపోవటం వల్ల ఘాకర్ల బసవయ్య ఆ పల్లెకి సాటిలేని మేటి కాంగ్రెసు నాయకుడై పోయాడు. పొరుగుూరునించి వినాయకుడొచ్చినా

ఘనమైన స్వాగతాలు, విందులూ, సన్మానపత్రాలు ఇస్తాడు. డబ్బువిరజిమ్మేసి వొచ్చినవాళ్ళు తిరిగివెళ్ళేదాకా స్తోత్రాలు చేస్తూకూడా కూడా నడుస్తాడు.

బసవయ్య చేతులో కానీలేని రోజుల్లో దామోదరమే డబ్బు ఇచ్చి వడ్లమర పెట్టించాడు. ఆడబ్బు బసవయ్య తిరిగి ఇవ్వాలనీ అనుకోలేదు; దామోదరం తిరిగి పుచ్చుకోవాలనీ అనుకోలేదు. భాగ్యచక్రం తిరిగింది. బసవయ్య కుబేరుడు; దామోదరం కుచేలుడు!

మొదట్లో బసవయ్య కృతజ్ఞత అనే జబ్బుతో కొన్నాళ్ళు బాధపడ్డాడు. తన భాగ్యాని కంతకీ దామోదరమే కారకుడని నమ్మాడు. కాని ఈరోజు చేతులో కానీ లేని దామోదరంతో నోరు విప్పి మాట్లాడటమే తన పరువు ప్రతిష్టలకీ భంగమనిపిస్తుంది. ఎన్ని ఇక్కట్లు వచ్చినా, ఎన్ని చిక్కులువచ్చినా దామోదరం బసవయ్య దగ్గర చెయ్యిచాచి ఎరుగడు. దమ్మిడి చేతులో లేనివాడికూకూడా ఎందు కింత తలపోగరని బసవయ్య బొజ్జ నిమురుకుంటూ ఎన్నో సార్లను కున్నాడు. అయినా కాంగ్రెసంతటి మహాసంస్థ తనమీద ఈనాడు ఆధారపడి వున్నప్పుడు దరిద్ర దామోదరంతో మాట్లాడాల్సిన అవసరం తన కేముంది! ఇప్పుడు దామోదరాన్ని గురించి 'వాడు' అని ఏకవచన ప్రయోగంచేసి "వాడు న్నంతకాలం మన వూరు బాగుపడదు" అని సిద్ధాంతంగా నొక్కి చెబుతాడు బసవయ్య. తెల్లవారి తేస్తే తెల్లలోపిల పెద్దలు చిన్నకార్లు, జీపుకార్లు వేసుకుని తన చుట్టూ తిరు

గుతూ వుంటారు. ఇవంతా చూస్తుంటే బసవయ్యకి ఈ ధరా చక్రమంతటికీ తనే ఇరువసయినట్లూ అది తనచుట్టూ గిర గిరా తిరుగుతున్నట్లూ అనిపిస్తుంది.

మనుషులు గడిచిన సంగతులు ఇట్టే మరచిపోతారు. ఈనాడు ఖద్దరుటోపీ, పంచా, లాల్చీ విడవని బసవయ్య పదే శ్చకి ముచువు గ్లాస్టోమల్లు తప్ప కట్టేవాడు కాడు. ఆయన ఇంట్లోనూ మిల్లులోనూ రాజుగారి బొమ్మలుండేవి. ఊరంతా జాతీయజెండా ఎగ రేసినా ఆయన ఇంటిమీదా, ఫ్యాక్టరీ మీదా ఎన్నడూ, జెండా ఎగిరిన పాపాన పోలేడు. అంతే కాదు. గాంధీ పేరు వింటే బసవయ్యకి గంగ వెర్రులెత్తేవి. ఆగస్టుఉద్యమంలో అందరు కుర్రాళ్ళతోపాటు తన కొడుకూ కాలేజి మానేసి ఇంటికొస్తే అన్నంపెట్టక, చావగొట్టి, వెంట బెట్టి తీసికెళ్లి బలవంతాన కాలేజిలో దింపివచ్చాడు. మిల్లులో వనిచేసే కూలీ లెవరై నా ఖద్దరు కడితే చాలు కారాలూ మిరియాలూ నూరేవాడు. అంతే కాదు, దామోదరం కుటుంబం వూళ్లో వుండటం అనర్థదాయకమనీ, వాళ్ళవల్ల స్వరాజ్యం వెర్రి అందరికీ అంటుకుంటుందనీ ప్రభుత్వానికి విన్నవించిన విధేయ సేవకుడు బసవయ్య!

ఇం తెందుకు? జాతీయోద్యమ ప్రబల విరోధియైన బసవయ్య జాతీయ ప్రభుత్వపు ప్రాణమిత్రుడై పోయాడు. వేషం మార్చేశాడు. ఇనప్పెట్టెలో డబ్బుతోపాటు శరీరం కూడా పెరుగుతోంది. కోరాఖద్దరు లాల్చీలోంచి బసవయ్య లంబోదరం దోబూచులాడుతూ వుంటుంది. ఆగస్టు పది

హేను అర్ధరాత్రి అమావాస్యనాడు స్వరాజ్యం వచ్చేసరికి ఆ పూళ్ళో దాన్ని సంరక్షించే భారమంతా బసవయ్య భుజ స్కంధాలమీద పడింది. మునుపు ప్రభుత్వవిరోధులైన దేశ భక్తులని ఎంత నిఘాగా పట్టియిచ్చాడో ఇప్పుడుకూడా అంత భక్తి శ్రద్ధలతోటి కమ్యూనిస్టులని వేటాడటంలానూ, అధికా హారోత్పత్తి కోసం విరివిగా చెట్లు నాటటంలానూ, ఒకటే మిటి అన్నివిధాలా జాతీయప్రభుత్వానికి నమ్మిన బంటుగా నడుచుకుంటున్నాడు.

ఇప్పుడు బసవయ్య పూళ్ళో 'తానా' అంటే మిగతా వాళ్ళు 'తందానా' అంటారు. ఆయన్ని కాదని ఆ గడ్డమీద బతకటం దుర్లుటం, పంచాయితీ బోర్డు మొదలుకొని పార్లమెంటు ఎన్నికలదాకా బసవయ్యగారి మాట చెలామణి అవుతోంది. ఆయనతో ఏ స్వల్పమైన తగాదా వచ్చినా వాణ్ణి కమ్యూనిస్టుగా నిరూపించి ప్రభుత్వానికి అతిధిగా పంపిస్తేగాని ఆయనకి నిద్రపట్టదు. ఒక్కమాటలో చెప్పాలంటే ఇప్పుడా గ్రామానికి బసవయ్య మకటంలేని సార్వభౌముడు.

2

కారుమోత వినపడగానే పూళ్ళో జనమంతా తండోప తండాలుగా పొలాల్లోకి పారిపోయి దాక్కుంటున్నారు. కాళ్ళలో శక్తివున్నంతవరకూ వెనక్కి తిరిగి చూడకుండా ఎవరిమట్టుకు వాళ్ళు దూరంగా పారిపోతున్నారు. అప్పటికీ రెండుమూడుసార్లు మలబారుపోలీసుల లాఠీదెబ్బలు రుచిచూసి

వుండటంచేత మిలిటరీ లారీఅంటే గ్రామస్తులందరికీ సింహ స్వప్నమైపోయింది.

ఆరోజు లారీ సరాసరి బసవయ్య భవంతిముందే ఆగింది. ఈమధ్య ఆ గ్రామ మునసబు చనిపోవటంచేత ఆ పదవికూడా బసవయ్యకే లభించింది. ఇప్పుడు గ్రామంలో ఆయనమాటకు తిరుగులేదు.

పారిపోకుండా ఊళ్ళో మిగిలివున్న ముసలివాళ్ళనీ, ఆడవాళ్ళనీ మునసబుగారింటికి లాక్కువచ్చారు. బసవయ్య మీసాలు మెలివేసుకుంటూ అందరి ప్రాణాలు తన చేతుల్లోనే వున్నవన్న ధీమాతో వచ్చారుచేస్తున్నారు. “చెప్పండి, నిజం చెప్పండి మీవంటిమీద ఒక్క దెబ్బపడకుండా చూస్తాను. ఆ చాకలి చంద్రదాయి ఎక్కడ దాక్కున్నాడో చెప్పండి. లేకపోతే మీ ప్రాణాలు దక్కవు” అని గర్జించాడు. భయంతో వణికిపోతూ అక్కడ గుమికూడిన వాళ్ళందరూ మాకు తెలియదు మొర్రో అని మొర్రపెట్టుకుంటున్నారు. అందరి గుండెల్లో రైళ్ళు పరిగెడుతున్నయ్య. ఇంకొద్దిసేపట్లా ఎప్పటి మాదిరి లారీలతో బాదటం మొదలైతే తమ పని ఏం కావాలి? తమరు ఏమీ ఎరగని నిరపరాధులు. తమని ఎవరు కాపాడుతారు?

ఇంతలో ఛాతీ విరుచుకుంటూ “ఇదిగో వచ్చాను. ఎందుకు నాతో పనివొచ్చిందో చెప్పండి” అంటూ చాకలి చంద్రదాయి తోసుకుంటూ ముందుకి వచ్చాడు. అక్కడికి బలవంతాన లాక్కువచ్చిన వాళ్ళందరూ అమయ్య అని పెద్ద నిట్టూర్పు విడిచారు.

“నేను ప్రభుత్వానికి విరోధినని రుజువు చెయ్యండి బసవయ్యగారూ! తరవాత నన్ను మీరేం చేసినాసరే” అని చంద్రదాయి సవాలుచేశాడు. ఎల్లాగెయినా వీణ్ణి పూర్ణానించి పంపిస్తేనేగాని బసవయ్యకి మనశ్శాంతి వుండదు. చంద్రదాయి కాస్త చదువుకున్నవాడు గనక జనాన్ని పోగు చేసి ప్రతిక చదివి వినిపిస్తాడు. బసవయ్యగారికి పక్కతాళం వెయ్యదు. రొమ్మువిరుచుకుని తిరుగుతాడు. కాని పోలీసు అధికారి ముందు సవాలుచేసి అడిగేసరికి బసవయ్యగొంతున పచ్చి వెలక్కాయపడింది. అయినా తడువుకోకుండా “వీడు పెద్ద నాయకుడు. వీడు పూర్ణోవుంటే గ్రామంలో శాంతి భద్రతలు వుండవు” అని బిగ్గరగా అన్నాడు.

“అబద్ధం ఇదంతా అబద్ధం. చంద్రదాయి ఒకళ్ళ జోలికి పోడు. ఉప్పు సత్యాగ్రహంలో లాఠీదెబ్బలుకూడా తిన్నాడు. వాడివల్ల గ్రామానికి మేలేకాని, కీడు ఏనాడూ వాటిల్లదు. అని గంభీరస్వరం వినిపించింది. అంతా వెనక్కి తిరిగి దామోదరం అక్కడికి రావటం చూసి ఆశ్చర్యపడ్డారు.

“ఎవరు నువ్వు?” అని అధికారి తీవ్రంగా అడిగాడు.

“నేనొక ప్రజా సేవకుణ్ణి. అమాయక ప్రజలని విచక్షణలేకుండా హింసించవద్దని విన్నవించటానికి వచ్చాను” అని దామోదరం ముందుకి నడిచాడు. అధికారి ఎంతో గౌరవించి తన పక్కన కూచోబెట్టుకుని చాలాసేపు దామోదరంతో ముచ్చటించాడు. ఇదంతా వింటూ ఇంగ్లీషురాని బసవయ్య కొరకొరలాడుతూ కాలంకాలిన పిల్లిలాగా అటూ ఇటూ

తిరిగాడు. తన ఇంట్లోనే తన కింత తలవంపు జరిగినందుకు మంటలు మండిపోతున్నాడు.

కొంచెంసేపట్లా వచ్చిన మిలిటరీలారీ తిరుగుదారి పట్టింది. ఎవరికీ దెబ్బలు తగలేదు. అంతా లోపల పొంగి పోయి ఇదంతా దామోదరంగారి వల్లనే జరిగిందని ఆయన్ని వేనోళ్ళ పొగడటం మొదలుపెట్టారు.

ఇంటికి తిరిగివెళ్తూ దామోదరం “ఏం బసవయ్యా! అంతా క్షేమమా?” అని మామూలుగా ఆప్యాయంగా పలక రించాడు. బసవయ్య వినిపించుకోనట్లుగా ముఖంతిప్పుకుని వెళ్లిపోయాడు.

తోక తొక్కిన తాచులాగా బసవయ్య మనస్సు బుసలుకొడుతోంది. తనమీద ఇంగ్లీషులో అధికారికి దామో దరం ఏం చెప్పాడో? ఈ దామోదరాన్ని వూళ్ళోంచి వెళ్ళ గొడితేగాని తనకి స్థిమితంగా వుండదు. ఎలాగైనా సరే ఈ శత్రువుని చుటువట్ట లేకుండా తరిమివెయ్యాలి. ఈ మంట ఎలా చల్లారుతుంది?

3

ఆరోజు వూళ్ళో పెద్ద సభ జరిపారు. బసవయ్య దానికి అధ్యక్షత వహించాడు. తిండి దొంగల భరతం పట్టాలనీ, దొంగబజారు రూపుమాపాలనీ, అధికాహారం ఉత్పత్తి చెయ్యాలనీ వేదికమీదనుంచి అధ్యక్షులు దీర్ఘంగా గంభీ రంగా ఉపన్యసించారు: ఆ సభలో ఏదో ఒకమూల దామో దరం ఒదిగి కూచుని అంతా వింటున్నాడు. సభ కొంచెంసేప టికి ముగుస్తుండనగా, బసవయ్య గొంతులో మార్దవాన్ని

నింపుతూ “అనాదినుంచీ ప్రజాసేవలో తలనెరిసిన పెద్దలు దామోదరంగారు ఈ సభకు విచ్చేయటం మన అదృష్టం. వారు నాలుగు ముక్కలు మాట్లాడాలని కోరుతున్నాను” అన్నాడు, జనం ఎంతో ఒత్తిడిచేశారు. అంతా చాలా బతిమాలుకున్నారు. కాని దామోదరం మాత్రం కూచున్న చోటినుంచి కదలేదు; నోరు మెదపలేదు. సభ ముగిసే సమయంలో ఒక ఖాదీవాలా లేచి “మహాజనులారా! వచ్చే ఎన్నికల్లో పచ్చపెట్టెలోనే మీ వోటు వెయ్యాలి. మన నియోజక వర్గం తరపున అద్వితీయ ప్రజాసేవకులు, బసవయ్య గారు నిలబడతారు. వారిని గెలిపించే భారం మీది...” అని ప్రచారానికి పూనుకోగానే దామోదరం లేచి వెళ్ళిపోయాడు ఆయనతోపాటు చాలామంది లేచి వెళ్ళి పోయారు. ఇల్లా లేచి వెళ్ళిపోవటం బసవయ్యకి రేగిన పుండుమీద కారం జల్లినట్లుగా అనిపించింది. దామోదరాన్ని మళ్ళీ లేవకుండా అధఃపాతాళానికి తొక్కివేసే తరుణంకోసం బసవయ్య తహతహలాడుతున్నాడు.

ఇల్లావుండగా ఒకరోజున ఊళ్ళో ఏనోట పున్నా అదే మాట. కార్తీకమాసంలో కూలీనాలీ చేసుకునే బీద జనం ఊళ్ళో ధాన్యపుగింజ దొరక్క గిజగిజలాడి పోతున్నారు. మోతుబర్రిరైతులు గాదెలకి తాళాలు బిగించుకున్నారు. అటువంటి సమయంలో దామోదరం తన దగ్గరున్న పుట్టెడు ధాన్యమూ అడిగినవాళ్ళందరికీ పంచి పెట్టాడు. వాళ్ళ ఆనందానికి పట్ట పగ్గాలు లేవు. ఆయన్ని దానకర్ణుడనీ, అటువంటి మహారాజు ఈ కలిలోనే లేడనీ జనమంతా కొనియాడారు.

ఆయన వాళ్ళ దగ్గర కంట్రోలు ధర మించి కానీకూడా పుచ్చుకోలేదు. ఆ సమయంలో అమ్మినా ధర్మంగా ఇచ్చినట్టే జనం పొంగిపోయారు.

ఈ సంగతి వినగానే బసవయ్య అగ్గిలాగా మండి పోయాడు. దామోదరం బీదసాదలని వశం చేసుకుని గ్రామంలో క్రమేణా గొప్ప విప్లవాన్ని తేవతీస్తాడనీ, ఆ కార్యక్రమానికి ఇది మొదటి మెట్టనీ బసవయ్య రుసరుసలాడాడు. ఎల్లాగైనాసరే దామోదరం దరిద్రంవల్ల కాంగ్రెసు సిద్ధాంతాలని విడనాడి కమ్యూనిస్టువుతున్నాడని బసవయ్యకి తోచింది, దామోదరం ధరించే ఖాదీ తిప్పేచర్ఖా, అన్నీ కవటనాటకాలనీ, లోపల విప్లవభావాలున్నయ్యనీ, అందుకనే ఆనాడు అధికారిముందు చాకలి చంద్రదాయిని సమర్థించాడనీ బసవయ్య తలపోశాడు. ఈ శత్రువుని హతమార్చితీరాలని పట్టుపట్టాడు. ఇప్పుడు పగ తీర్చుకునే ఉపాయం కూడా స్పష్టంగా అతనికి గోచరిస్తోంది.

అయినా ముందు దామోదరాన్ని ఒకసారి కలుసుకుని మంచిమాట చేసుకోవాలనిపించి బసవయ్య అప్రయత్నంగా దామోదరం ఇంటికి బయలుదేరాడు. ఎప్పటి మాదిరిగానే దామోదరం ఎంతో అప్యాయంగా సత్కరించాడు. బసవయ్య గొంతు సవరించుకుని “మనలో మనకెందుకీ తగూలు?” అన్నాడు. “నాకు నీతో తగూయేమిటి?” అని దామోదరం నవ్వుతూ అన్నాడు.

“నువ్వు కోరినంత ధన మిస్తాను. ఈ స్థలంలో నీకో పెద్ద భవంతి వేయిస్తాను. నీ పిల్లలకి చదువులకి, పెళ్ళిళ్ళకి అయిన ఖర్చంతా భరిస్తాను-”

“ఎందుకు బసవయ్యా! నామీద నీకింత డయ?” “ఎం లేదు, ఇంత దీనావస్థలో నువ్వుండటం చూస్తుంటే కడుపు తరుక్కుపోతుంది.” అని బసవయ్య మొసలి కన్నీళ్ళు తుడుచు కున్నాడు.

“దాకింత విచారపడటం దేనికి? ఓడలు బళ్లు, బళ్ళు ఓడలు! ఏదో పనిమీద వొచ్చినట్లున్నావ్?”

“అవును. రేపటి ఎన్నికల్లో నన్ను గెలిపించేభారం నీ మీద పెడుతున్నాను. నీ పలుకుబడి వుపయోగించి నన్ను గెలిపిస్తే నీకు కోరినధనమిస్తాను-”

“ఆపని ఎన్నటికీ నావల్ల కాదు. అనవసరంగా నామీద ఆశలు పెట్టుకోకు,”

“పోనీ నీవోటయినా నాకిస్తావా?”

“అసంభవం”

“అయితే ఇదే ఆఖరిమాటా? ముందు వెనకలాలోచించుకో. అనవసరంగా అవకాశాన్ని జారవిడుచుకోకు. తరవాత పస్తాయించి లాభంలేదు.”

“ముమ్మాటికీ ఇదే నా నిశ్చయం.”

“అయితే కాసుకో, నావగ తాచుపాము పగ! నన్ను కాదని నువ్వీవూళ్ళో నిమిషం బతకగలవా? చూస్తాను కాసుకో!”

“దైవం ఏన్నాళ్ళు నన్ను బతకమని శాసించాడో అన్నాళ్ళు బతుకుతాను. నా కేం భయంలేదు. బసవయ్యా జంకటం పిరికిపందల లక్షణం?”

“దగ్గరికొచ్చినయే నీరోజులు” అంటూ బసవయ్య చరచరా వెళ్ళిపోయాడు.

4

ఆ పుకారు దామోదరానికికూడా వినిపించింది. పూర్ణో గింజదొరక్క జనం అలమటిస్తుంటే బసవయ్యగారి లారీ రాత్రిపూట ఉత్తరాదికి ధాన్యం తోలుకుపోతున్నది. అక్కడ బస్తా యాభైదాకా అమ్ముతోందిట. ఈదొంగలాభాలన్నీ ఖద్దరు లాల్చీచాటున దాక్కుంటున్నయ్.

దీని నిజానిజాలు తేల్చాలని దామోదరం గట్టిగా సంకల్పించాడు. ఎవరికీ చెప్పకుండా ఇంట్లో అంతా పడుకున్నాక చేతులో బాణాకర్ర, ఇంకో చేత్తో టార్పిలైటు పుచ్చుకుని పూరిబైట మర్రి చెట్లచాటున కూర్చున్నాడు. ఎవరినీ తోడు తీసుకురాలేదు. ఆయనకి దైవమే అంగరక్ష అని విశ్వాసం.

దూరంనుంచి లారీమోత వినపడింది. దామోదరం లేచి నిలబడ్డాడు. లైట్లు మసకగా కనిపిస్తున్నయ్. వెళ్ళి దారికడ్డంగా నిలబడ్డాడు. గుండెలు దడదడలాడుతున్నయ్. వేగంగా లారీ దగ్గరి కొచ్చేస్తోంది. ఇంకొక్కగజం దూరంలో వుండగా టార్పిలైటు వెలిగించి “ఆపు. ఆపండి” అని బిగ్గరగా కేకవేశాడు. లారీ తక్కున ఆగింది, లోపలినించి మనుషులు కర్రలతో మీదికిదూకారు.

“అమ్మా!” అన్న అరుపు అర్థరాత్రి నిశ్శబ్దాన్ని చీల్చి వేసింది.

టార్చిలైటు వెలుతురు ముఖంమీద పడింది. “బ-స వ-య్యా” అంటూ దామోదరం కళ్ళు తేలవేశాడు, చిట్టి పోయిన దామోదరం తలలోంచి చిందినరక్తం బసవయ్య లాల్చీమీద సరిగా గుండెలదగ్గర పెద్దడాగుగా పడింది.

“రామ...రామ” అంటూ దామోదరం ఆఖరి ఊర్పు విడిచాడు.

దామోదరం చేతిలోంచి పట్టుతప్పి కిందపడిపోయిన టార్చిలైటు కిరణాలు సూదుల్లాగా బసవయ్యని గుచ్చుతూ, అతని మనస్సులోకి చొచ్చుకుపోతున్నయ్. ఆకాంతి తన హృదయాంతరాళాలలోకి అగ్నిజ్వాలలాగా చొరబడుతోంది.

కేకవిని జనం గుంపులుకూడేలోగా బసవయ్యా, అనుచరులూ పారిపోయారు. కాని దామోదరం చేతులోంచి జారిపడిపోయిన టార్చిలైటుకాంతి మటుకు బసవయ్యని వెన్నంటి తరుముతు నేవుంది.

